

नियंत्रक शिधावाटप व संचालक नागरी पुरवठा, मुंबई यांचे समोर

वाचावे :-

- १) या कार्यालयाच्या दक्षता शाखेकडून दिनांक २०/०३/२०१३ रोजी प्राप्त झालेला अहवाल व त्यासोबतची कागदपत्रे.
- २) या कार्यालयाची "कारणे दाखवा नोटीस" क्र.निशि/अंमल/६-अ/प्र.क्र.१९/२०१३/जा.२५८, दिनांक २२/०३/२०१३, ०५/०४/२०१३ व १२/०४/२०१३.
- ३) तपासी पोलिस अधिकारी तथा पोलिस निरीक्षक (प्रशा.), नारपोली पोलिस स्टेशन, भिवंडी यांचेकडून दिनांक २०/०३/२०१३ प्राप्त निवेदन.
- ४) मे. न्यू पटेल ट्रान्सपोर्ट सर्विस तथा टॅकर क्रमांक एमएच-०४-ईबी-३१७ चे मालक श्री. जवाहरलाल बी. पटेल यांचे दिनांक १५/०४/२०१३ रोजीचे टपालामार्फत प्राप्त निवेदन.



क्र.निशि/अंमल/६-अ/प्र.क्र.१९/२०१३/जा. ४०९

नियंत्रक शिधावाटप व संचालक
नागरी पुरवठा यांचे कार्यालय,
रॉयल इन्शुरन्स इमारत, ५ वा मजला,
१४, ज. टाटा मार्ग, चर्चगेट,
मुंबई - ४०० ०२०.

दिनांक : ०६/०५/२०१३.

अंतरीम आदेश

दिनांक १३/०३/२०१३ रोजी या कार्यालयास मिळालेल्या खात्रीलायक खंबरीनुसार या कार्यालयातील फिरत्या पथकातील अधिकारी/कर्मचारी यांनी पंचासह मे. आत्मबंधू इंडस्ट्रीज, गाळा क्रमांक सी-२४/२५, जय माता दी कंपाऊंड, काल्हेर, ता. भिवंडी, जिल्हा ठाणे ची तपासणी घेण्याकरिता सायंकाळी सुमारे ०५:१५ वाजता वरील उक्त गाळ्यात प्रवेश केला. तेथील कार्यालयात उपस्थित व्यक्तिस अधिकाऱ्यांनी त्यांची ओळख करून दिली व भेटीचे प्रयोजन सांगितले. अधिकाऱ्यांनी सदर इसमास त्याचे नाव गाव व पद विचारले असता, त्याने त्याचे नाव विनोद जैन असून, ते या कंपनीचे मालक दिलीप जैन यांचे भाऊ आहेत असे सांगितले. त्यांचे भाऊ आता घरी गेले आहेत. थोड्यावेळासाठी त्यांना येथे थांबवून गेले आहेत. सर्व व्यवसाय त्यांचे भाऊ दिलीप जैन पाहतात. इथल्या व्यवसायाबाबत त्यांना काहीही माहिती नाही असे सांगितले. अधिकाऱ्यांनी त्यांना दिलीप जैन यांना भ्रमणध्वनीवर संपर्क साधून घटनास्थळी बोलावून घेण्यास सांगितले. तेव्हा त्यांनी दिलीप जैन यांचेशी भ्रमणध्वनीवर संपर्क साधला असता, दिलीप जैन हे घटनास्थळी पोहचत असल्याचे सांगितले.


सदर ठिकाणी दोन कामगार काम करीत असल्याचे दिसले. अधिकाऱ्यांनी पंचासमक्ष त्यापैकी एका कामगाराचे नांव विचारले असता, त्यांनी त्याचे नांव मनोज कालूराम विष्णाई असे सांगून सदर ठिकाणी तो २-३

0002

महिन्यापासून कार्यरत असल्याचे सांगितले. अधिकार्यांनी सदर गाळयामध्ये कोणता व्यवसाय चालतो याविषयी विचारणा केली असता, मनोज कालूराम विष्णाई याने सांगितले की, सदर गाळयामध्ये, विविध प्रकारच्या खाद्यतेलाची टँकरमार्फत आवक करून गाळयामधील लोखंडी टाक्यांमध्ये साठवणूक केली जाते व त्यानंतर खाद्यतेल विविध प्रकारच्या पॅकिंगमध्ये पॅक करून डिस्ट्रीब्युटर्समार्फत विक्री केली जाते, असे पंचासमक्ष अधिकार्यांना सांगितले.

गाळयाच्या प्रवेशद्वारात टँकर क्रमांक एमएच-०४-ईबी-३१७ उभा असून याबाबत सदर टँकरचा चालक नंदलाल रामराज यादव याचेकडे चौकशी केली असता, त्याने सांगितले की, सदर टँकर दिनांक ०९/०३/२०१३ रोजी तिरुपुर येथून भरून निघाला व आज दिनांक १३/०३/२०१३ रोजी दुपारी ३ ते ३.३० वाजता आत्मबंधू इंडस्ट्रिज येथे आला. सदर टँकरमध्ये खोबरेलतेल आहे. तो टँकर आता आत्मबंधू इंडस्ट्रिजमध्ये अनलोड करावयाचा होता. याबाबत ड्राईव्हर नंदलाल रामराज यादव याचा लेखी जबाब घेतला आहे. टँकरसोबतची इनव्हाईसची पाहणी केली असता, चौकशीअंती सदर टँकर सोबत सन ट्रेडर्स तिरुपूरचे क्रमांक १५, दिनांक ०९/०३/२०१३ रोजी आत्मबंधू इंडस्ट्रिजसाठी कोकोनट ऑईल १५८१० कि.ग्रॅ. व रक्कम रु. १०८२९८५/- असा उल्लेख असलेले इनव्हाईस आढळून आले. दरम्यान घटनास्थळी आत्मबंधू इंडस्ट्रिजचे मालक दिलीप जैन उपस्थित झाले. त्यांच्याकडे अधिकार्यांनी सदर कंपनीत चालणाऱ्या खाद्यतेलाच्या व्यवसायासंबंधीचे परवाना व आवश्यक कागदपत्रे तपासणीकरीता मागितले असता, त्यांनी दिनांक ३१/१२/२०१५ पर्यंत वैध असलेला घाऊक परवाना क्रमांक ३७/फ/भिवंडी/११/सं.प./८७ (घा) व साठा पुस्तक ज्यावर दिनांक १३/०३/२०१३ पर्यंत नोंदी घेतल्या आहेत. १८३२१ किलो सुरुवातीची शिल्लक दाखविली आहे. हे सादर केले आहे. तथापी, आत्मबंधू इंडस्ट्रिजचे मालक दिलीप जैन यांनी १) ६ लोखंडी टाक्यांचे कॅलिब्रेशन चार्ट; २) खरेदी बिले, ३) विक्री बिले व ४) दिनांक १३/०३/२०१३ रोजी प्राप्त झालेले सनफ्लॉवर ऑईल १० टन चे इनव्हाईस बिल ही कागदपत्रे अधिकार्यांनी मागणी करूनही सादर केली नाहीत.

तदनंतर अधिकारी व पंच यांनी विनोद जयंतीलाल जैन यांचेसमवेत कंपनीच्या व्यवसायाच्या ठिकाणाची पाहणी केली. सदर ठिकाणी एकूण ६ लोखंडी टँक आढळून आले. सदर टँकमध्ये वेगवेगळ्या प्रकारचे आवक झालेले खाद्यतेल साठविले जाते. ते खाद्यतेल लोखंडी टाकीतून पाईपद्वारे संबंधित फिलिंग मशीनद्वारे विविध क्षमतेच्या पॅकिंग युनिटमध्ये पॅक केले जाते. साधारणपणे खाद्यतेल १५ लिटर्स, ५ लिटर, १ लिटर, तर खोबरेल तेल ५० मि.लि., १०० मि.लि., २०० मि.लि. व १ लिटर अशा क्षमतेच्या वेगवेगळ्या पत्र्याचे डबे/प्लास्टीकच्या बाटल्या, जार, पाऊचमध्ये पॅकिंग केली जाते. पॅक केलेल्या डबा/बाटली/जार/पाऊचना सदर कंपनीचे वेगवेगळ्या नावाचे संबंधित ब्रँडची लेबल्स लावली जातात. त्यानंतर स्टॉकिस्ट अथवा डिस्ट्रीब्युटर्स यांना विक्री करण्यासाठी पाठविले जाते. घटनास्थळी आढळून आलेल्या सदर ब्रँडची नावे पुढीलप्रमाणे, प्युरॉन रिफाईंड ग्राऊंड नट ऑईल, प्रिमियम रिफाईंड ग्राऊंड नट, प्रिंस सरसो का तेल, नवनिधी कोको फ्रेश कोकोनेट ऑईल, प्रिमियम डबल फिल्टर्ड ग्राऊंड नट




ऑईल, प्युरॉन तिल तेल, प्युरॉन ग्राऊंड नट ऑईल, प्रिमियम रिफाईंड सनफ्लॉवर ऑईल, प्युरॉन रिफाईंड सनफ्लॉवर ऑईल, अनुपम रिफाईंड सनफ्लॉवर ऑईल, आयातीत प्रिंस रिफाईंड पामोलिन, इत्यादी.

त्यांच्यासमक्ष अधिकाऱ्यांनी गाळ्यामधील टाकी क्र. १ ते ६ या टाक्यांमधील व पॅकींग केलेल्या तेलाची पंचासमक्ष मोजदाद केली असता सनफ्लॉवर तसेच खोबरेल तेल या खाद्यतेलाचा १७७.२२ किंचटल साठा बाजारभावाप्रमाणे अंदाजे रक्कम रुपये १३,१०,७८५.५५/- एवढ्या किंमतीचा टाक्यांमध्ये आढळून आला. तसेच विविध क्षमतेच्या पॅकींग केलेल्या साठ्यापैकी विविध खाद्यतेलाचा एकूण २६६८८.५५ लिटर खाद्यतेलाचा बाजारभावाप्रमाणे अंदाजे रक्कम रुपये १७,८०,१०३.५०/- एवढ्या किंमतीचा आढळून आला.

याशिवाय सदर कंपनीत नवनिधी डेअरी गोल्ड काऊज प्युअर घी असा ब्रॅण्ड असलेले प्रत्येकी १ लिटरच्या प्लास्टिक पाऊचमध्ये पॅक असलेले, एका कार्टूनमध्ये १५ पाऊच असे एकूण १० कार्टून आहेत. असे एकूण १५० लिटर्स घी आहे. सदर कंपनीचा आणखी एक गाळा समोरच्या बाजूस आहे, त्याचा पत्ता आत्मबंधू इंडस्ट्रिज, गाळा नं. एफ-२ असा आहे. सदर गाळ्यामध्ये कोणत्या प्रकारच्या खाद्यतेलाची साठवणूक करून ठेवली आहे, याची पाहणी करण्याकरीता अधिकाऱ्यांनी त्या गाळ्याची तपासणी केली. त्यामध्ये विविध क्षमतेच्या प्लास्टिक पाऊच, पत्र्याचे डबे यामध्ये पॅक केलेले विविध ब्रॅण्डचे एकूण १५३९८.५८ लिटर इतके देशी घी आढळून आले. याबाबत मालक दिलीप जैन यांना त्यांचा जबाब देण्यास सांगितले असता, त्यांनी माझी प्रकृती ठिक नाही, मला उच्च रक्तदाबाचा त्रास होत आहे. त्यामुळे लेखी कोणताही जबाब देण्याच्या स्थितीत नाही असे पंचासमक्ष सांगितले. त्यामुळे त्यांचा जबाब नोंदविता आला नाही. दरम्यान नारपोली पोलीस स्टेशन, भिवंडी येथे संपर्क साधून घटनेची माहिती कळविली व संबंधित प्रोलिसांना त्वरीत घटनास्थळी येणेबाबत कळविले.

अधिकाऱ्यांना पंचासमक्ष सदर कंपनीत विविध प्रकारच्या खाद्यतेलाचा २७०.३६ किंचटल व टॅकरमधील कोकोनट ऑईल १५८.१० किंचटल असा एकूण ४२८.४६ किंचटल एवढा साठा घटनास्थळी आढळून आला. परवानाधारकाकडे असलेल्या परवान्यावर नियमानुसार एकूण ३०० किंचटल पर्यंत साठा करण्याची परवानगी आहे. म्हणजे सदर परवानाधारक दिलीप जैन यांचेकडे परवान्यातील साठा मर्यादेपेक्षा १२८.४६ किंचटल इतका खाद्यतेल साठा जास्त आढळला. तदनंतर घटनास्थळी उपस्थित असलेले दिलीप जैन यांचेकडे अधिकाऱ्यांनी सदर खाद्यतेल कोणाकडून खरेदी करता याबाबत विचारणा करून त्याबाबतची खरेदी बिले मागितली असता, दिलीप जैन यांनी कोणतीही खरेदी बिले अथवा विक्री बिले नाहीत असे सांगितले व त्यांनी ती सादर केली नाहीत. तसेच घटनास्थळी आढळलेल्या तसेच विक्री केलेल्या खाद्यतेलाच्या कोणत्याही नोंदवहया, अभिलेख ठेवले नाहीत असे त्यांनी चौकशीत अधिकाऱ्यांना पंचासमक्ष सांगितले. सदर कंपनीत खाद्यतेलाच्या परवानाच्या साठा मर्यादेपेक्षा जास्त खाद्यतेल साठा बाळगला आहे. त्यामुळे सदर तपासणीत जास्त आढळलेला १२८.३६ किंचटल खाद्यतेल साठा पुढील आदेशापर्यंत जागीच जप्त करावा असे अधिकाऱ्यांचे पंचासमक्ष मत झाले.




सदर तपासणीमध्ये पुढीलप्रमाणे दोष आढळून आले आहेत. १) सदर परवानाधारक दिलीप जैन यांचेकडे परवान्यातील साठा मर्यादपेक्षा १२८.४६ किंचटल इतका खाद्यतेल साठा जास्त आढळला. २) सदर ६ लोखंडी टाक्यांचे कॅलिब्रेशन चार्ट ठेवले नाहीत. ३) खाद्यतेल कोणाकडून खरेदी करतात याची कोणतीही खरेदी बिले तपासणीकरीता सादर केली नाहीत. ४) खाद्यतेल कोणाला विक्री करतात त्याची कोणतीही विक्री बिले तपासणीकरीता सादर केली नाहीत. ५) दिनांक १३/०३/२०१३ रोजी प्राप्त झालेले सनफ्लॉवर ऑईल १० टनचे इनव्हाईस बिल केले नाहीत. ६) दिनांक १३/०३/२०१३ रोजी प्राप्त झालेले सनफ्लॉवर ऑईल १० टनचे आवक साठा पुस्तकात घेतलेली नाही. ७) परवानाधारकाकडे खाद्यतेल परवाना असताना सदर ठिकाणी १५० लिटर घी अनधिकृतरित्या ठेवले आहे. दरम्यान घटनास्थळी पोलीस शिपाई श्री. योगेश सखाराम महाले, बक्कल क्रमांक ६३५६ व पोलीस शिपाई श्री. अरुण भास्कर सैदणे, बक्कल क्रमांक ७६८, नारपोली पोलीस ठाणे, भिवंडी हे हजर झाले. त्यांना घटनेची रितसर माहिती अधिकाऱ्यांनी पंचासमक्ष दिली.

उपरोक्त नमूद जप्त तेल साठ्यातून सदर जास्त आढळलेला १२८.३६ किंचटल तेल साठा वेगळा काढणे, ठेवणे सद्यस्थितीत शक्य नाही. सदर सुटा व पॅक केलेला खाद्यतेल साठा प्रत्यक्षात हलविणे शक्य नाही. तो ठेवण्यासाठी कंपनीच्या मालकाकडे वेगळे गोदाम उपलब्ध नाही, ही वस्तुस्थिती विचारात घेऊन सदर कंपनीतील लोखंडी टाकी क्रमांक १ ते ५ मधील सनफ्लॉवर ऑईल, टाकी क्रमांक ६ मधील खोबरेल तेल, टॅकर क्रमांक एमएच-०४-ईबी-३१७ मधील खोबरेल तेल, पॅकिंगमधील खोबरेल तेल, सनफ्लॉवर तेल, तिळ तेल व शेंगदाणा तेल ज्यांचा तपशिल तक्ता क्रमांक १ व २ मध्ये दर्शविल्याप्रमाणे असा एकूण ४२८.३६ किंचटल इतका खाद्यतेल साठा आहे त्या स्थितीत जागीच जप्त करून एकूण रुपये ३०,९०,८८९/- किंमतीचा मुद्देमाल पोलीसांच्या ताब्यात देण्यात आला. सदर कंपनीत लोखंडी टाकी क्रमांक १ ते ३, ५ व ६ मधील खाद्यतेलाचे नमुने प्रत्येक टाकीतील प्रत्येकी १ लिटर क्षमतेच्या पारदर्शक प्लॉस्टीकच्या स्वच्छ व रिकाम्या पारदर्शक बाटल्यांमध्ये पंचासमक्ष व मालक दिलीप जैन यांचेसमक्ष नियमानुसार रासायनिक पृथक्करणासाठी घेण्यात आले आणि ते पंचासमक्ष जागीच सिलबंद करण्यात आले.

अशाप्रकारे, मे. आत्मबंधू इंडस्ट्रिजचे मालक दिलीप जैन यानी खाद्यतेलाच्या परवान्यातील साठा मर्यादपेक्षा जास्त साठा बाळगल्यामुळे, पर्यायाने त्यांनी शासनाची तसेच उपभोक्त्यांची फसवणूक केल्याने, त्यांनी महाराष्ट्र अनुसूचित वस्तू घाऊक व्यापार अनुज्ञप्ती आदेश १९९८ व त्याआदेशान्वये देण्यात आलेल्या परवान्यातील अटी व शर्तीचा आणि जीवनावश्यक वस्तू कायदा १९५५ चे कलम ३, ७, ८ व १० च्या तरतूदीचा भंग केल्याने त्यांचेविरुद्ध नारपोली पोलीस ठाणे, भिवंडी येथे गुन्हा नोंद क्र. ॥ २३/२०१३, दिनांक १४/०३/२०१३ अन्वये गुन्हा नोंद करून वरील मुद्देमाल जप्त करण्यात आला.

उपरोक्त जप्त मुद्देमालाची जीवनावश्यक वस्तू कायदा, १९५५ चे कलम ६-अ प्रमाणे विल्हेवाट लावण्याकरिता जीवनावश्यक वस्तू कायदा, १९५५ चे कलम ६-ब नुसार सर्व संबंधितांना दिनांक २२/०३/२०१३



0005

रोजी कारणे दाखवा नोटीस बजावून या प्रकरणी जप्त करण्यात आलेला मुद्दामाल सरकारजमा का करण्यात येऊ नये

याची कारणे स्पष्ट करणारा खुलासा मागविण्यात आला. तसेच मौखिक खुलासा करण्याची संधी म्हणून दिनांक ०२/०४/२०१३, १०/०४/२०१३ व २३/०४/२०१३ रोजी सुनावणी ठेवण्यात आली.

तपासी पोलिस अधिकारी यांचे दिनांक २०/०३/२०१३ रोजी प्राप्त झालेल्या अभिवेदनात टॅकर क्रमांक एमएच-०४-ईबी-३१७ मधील १५८.१० क्विटल खोबरेल तेलाचा साठा जप्त केलेला आहे. सदर जप्त केलेल्या साठ्यापैकी टॅकर हा त्यामधील खोबरेल तेलासह इकडील पोलिस ठाण्यास हजर केला आहे. पोलिस ठाण्यात सदरचा टॅकर सुरक्षित ठेवण्यास उपलब्ध जागा नाही. त्यामुळे तो नारपोली पोलिस स्टेशनच्या समोरील रोडवर उभा करून ठेवलेला आहे. सदर टॅकरमध्ये तेलसाठा असल्याने तो सुरक्षिततेच्या दृष्टिकोनातून इतरत्र हलविणे आवश्यक आहे. तरी सदरचे टॅकरमधील तेलसाठा सुरक्षिततेच्या दृष्टिने टॅकरमधून खाली करून सुरक्षित ठिकाणी ठेवणे आवश्यक असल्याने त्याबाबत योग्यते आदेश होणेस विनंती असल्याचे नमूद आहे.


मे. न्यू पटेल ट्रान्सपोर्ट सर्विस यांचेवतीने श्री. जवाहरलाल बी. पटेल यांनी वाचावे क्र. ४ अन्वये या कार्यालयास सादर केलेल्या विनंती अर्जांमध्ये, दिनांक ०९/०३/२०१३ रोजी माझा टॅकर क्रमांक एमएच-०४-ईबी-३१७ या टॅकरमधून कांग्यम (तामीळनाडू) येथून तेल भरून भिवंडीला आत्मबंधु इंडस्ट्रीजमध्ये दिनांक १३/०३/२०१३ रोजी सकाळी १०.३० वाजता पोहचला. त्यांच्या माणसाने तेलाचे सॅम्पल टॅकरमधून चेकींगसाठी घेतले व दुसरे दिवशी टॅकर खाली होईल असे सांगितले. त्याचदिवशी आपल्या लोकांनी आत्मबंधु इंडस्ट्रीजमध्ये धाड टाकली व आपल्या लोकांनी कंपनी सिल करून टाकली व टॅकरमध्ये असलेला माल देखिल सिल करून टाकला आणि नारपोली पोलिस स्टेशनमध्ये टॅकर जमा करून टाकला. तरी माझा टॅकर हा कर्ज काढून घेतला आहे व त्या कर्जाचा हप्ता देखिल द्यावा लागतो तसेच टॅकरच्या ड्रायव्हरचा भत्ता रोज द्यावा लागतो. तरी आपणांस नम्रतेची विनंती करतो की, माझा टॅकर लवकरात लवकर सोडण्याची कृपा करावी ही विनंती, असे नमूद आहे.

सदर प्रकरणी सुनावणीची प्रक्रिया सुरु आहे तसेच जप्त साठ्याच्या नमुन्यांचा पृथःकरण अहवाल प्राप्त झाल्यानंतर अंतिम निकालपत्र देण्यास विलंब लागणार आहे. प्रस्तुत प्रकरणी, टॅकर क्रमांक एमएच-०४-ईबी-३१७ मधील जप्त करण्यात आलेला खोबरेल तेल या खाद्यतेलाचा साठा हा नाशवंत आहे. तपासी पोलिस अधिकारी यांनी सादर केलेल्या अभिवेदनात सदरचे टॅकर हे पोलिस स्टेशनच्या समोरील रोडवर उभा असल्याचे नमूद केले आहे. सबब, सदरचा खाद्यतेलाचा साठा हा नाशवंत असल्याने सदरचा टॅकरमधील साठा हा आणखी काही काळ तसाच राहिल्यास तो साठा खराब होऊन नुकसान होण्याची शक्यता नाकारता येत नाही.

सबब, प्रस्तुत प्रकरणी जप्त करण्यात आलेल्या खाद्यतेलाच्या साठ्याबाबत नोंदविण्यात आलेल्या गुन्ह्याच्या तपासाच्या तसेच जप्त साठ्यातील नमुन्यांच्या पृथःकरण अहवालाच्या व सदर प्रकरणी पारित करावयाच्या अंतिम निकालपत्राच्या अधिन राहून अंतरीम आदेश पारित करण्याच्या निष्कर्षाप्रत मी आलेली आहे.

अंतरीम आदेश :-

- १) प्रस्तुत प्रकरणी टँकर क्रमांक एमएच-०४-ईबी-३१७ या टँकरमधील जप्त करण्यात आलेला १५८.१० क्विंटल खोबरेल तेल या खाद्यतेलाचा सुटा साठा हा घटनास्थळी असलेल्या टार्कीमध्ये उतरवून घेण्यात यावा.
- २) टँकर क्रमांक एमएच-०४-ईबी-३१७ हा टँकर नमूद गुन्ह्यात जप्त नसल्याने पोलिसांनी सदरचा टँकर त्याच्या मालकास बंधपत्र घेवून परत करण्यात यावा. तथापी, सदर टँकरच्या मालकीबाबत परिवहन विभागाच्या अभिलेखानुसार खातरजमा करून घ्यावी.
- ३) प्रकरणी जप्त करण्यात आलेल्या खाद्यतेलाच्या साठ्याबाबतचे आदेश या प्रकरणी सुनावणीची कार्यवाही पूर्ण झाल्यानंतर निर्गमित करण्यात येतील.


नियंत्रक शिधावाटप व
संचालक नागरी पुरवठा,
मुंबई.


प्रति,

मे. आत्मबंधू इंडस्ट्रिजचे मालक दिलीपकुमार जयंतिलाल जैन
(वरिष्ठ पोलीस निरीक्षक, नारपोली पोलिस ठाणे, भिवंडी यांचे मार्फत)

प्रत,

- १) वरिष्ठ पोलीस निरीक्षक, नारपोली पोलिस ठाणे, भिवंडी यांना कळविण्यात येते की, सदरचे आदेश संबंधीतांवर बजावून त्याची दिनांकीत प्रोच या कार्यालयास तात्काळ सादर करावी. तसेच सदर आदेशाची तात्काळ अंमलबजावणी करून पूर्तता अहवाल विनाविलंब या कार्यालयास सादर करावा.
 - २) उपनियंत्रक शिधावाटप, फ परिमंडळ, ठाणे यांना माहिती व उचित कार्यवाहीसाठी अग्रेषित. त्यांना कळविण्यात येते की, आदेशात नमूद केल्याप्रमाणे तात्काळ कार्यवाही करावी व केलेल्या कार्यवाहीचा अहवाल विनाविलंब या कार्यालयास सादर करावा.
 - ३) कार्यासन अधिकारी, का.क्र. ५, दक्षता शाखा, प्रधान कार्यालय यांना माहिती व उचित कार्यवाहीकरीता अग्रेषित.
- ✓) निवड नस्ती.




नियंत्रक शिधावाटप व
संचालक नागरी पुरवठा,
मुंबई.